

*śrīḥ*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavītārkikakesarī|*  
*vedāntācāryavaryo me sannidhattāṃ sadā hṛdi||*

*śrī abhirāmaavarācārya anugṛhītam*  
**|| śrī yatipatidinacaryā stotram ||**

*This document\* has been prepared by*  
***Sunder Kidāmbi***  
*with the blessings of*  
***śrī raṅgarāmānujamahādeśikan***  
**His Holiness śrīmad āṇḍavan of śrīraṅgam**

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate rāmānujāya namaḥ

॥ śrī yatipatidinacaryā stotram ॥

yatipatidinacaryāṃ yaścakārātibhogyam  
varavaramunīpautra ssaumyajāmātrnāmā |  
gururamalaguṇānāṃ vaiṣṇavānāṃ mude tam  
gurujanavaramīḍe gomathākhyānvavāyam ॥

śrīmadraṅge divyadhāmnī śrīśrīkāntamanohare |  
vasantaṃ gurumāryāṇāṃ vande rāmānujaṃ munim ॥ 1 ॥

brāhme muhūrte cotthāya dhyātvā guruparaṃparām |  
rahasyatritayaṃ ramyaṃ paravyūhādikāṃstathā ॥ 2 ॥

pañcaprakārāṃśca harerarcirādigateḥ kramam |  
dhyāyantaṃ kūranāthādyaissevyamānaṃ gurūttamaiḥ ॥ 3 ॥

catuśślokīm stotraratnaṃ stotraṃ yāmunavakṛkam |  
bhakatāṅghrīreṇuśrīsūktīḥ prabodhanaparāśśubhāḥ ॥ 4 ॥

prābodhikīśca godāyā ssuktīrbhāgavataissaha |  
anusandadhataṃ samyagāśraye yatiśekharam ॥ 5 ॥

tataḥ pratyūṣasamaye bhaktaiśśiṣyairyatīśvaraiḥ |  
śrīraṅgadhāma natvā tadudagbhāgāśritāṃ nadīm ॥ 6 ॥

kāverīm śrīmatīm gatvā śrīśadhyānapurassaram |  
śrīpaterājñayā siddhāḥ kṛtvā paurvāhṇikīḥ kriyāḥ ॥ 7 ॥

samupetya nijandhāma natvā svārādhyamacyutam |  
svamatasthāyinassarvānvedapārāyaṇeratān ॥ 8 ॥

vedāntatarkamīmāṃsāvyākhyātṛnvaiṣṇavānapi |  
itihāsapurāṇādipārāyaṇaparānapi ॥ 9 ॥

karmayogādiniratān paravyūhādiṣu sthitān |  
śrīmacchathārimukhyānāṃ munīnāṃ sūktitatparān ॥ 10 ॥

sarvānupetya sasnehaṃ nandayantaṃ namāmi tam |  
tataḥ śrīraṅgarājasya sevārthaṃ svāśritaissaha ॥ 11 ॥

prayāntaṃ mantrarātṇānusandhānāsaktacetasaṃ |  
dakṣiṇeṇa dhṛtaśrīmattridaṇḍaṃ pāṇinādarāt || 12 ||

anyapāṇitalasprṣṭakūranāthakarāṃbujam |  
pradakṣiṇīkṛtya śanaiḥ śrīraṅgaṃ dhāmatanmahat || 13 ||

caturānananāmānaṃ sametyānamya gopuram |  
godāṃ śathāriṃ yogīndraṃ balipīṭhaṃ tathaiṃ ca || 14 ||

pradakṣiṇakrameṇaiṃvā pākaśālālayāṃ śriyam |  
śrīmadraṅgāvaravaraṃ vimānaṃ raṅgasañjñakam || 15 ||

senāpatiṃ ca niculāṃ nāyikāṃ raṅgiṇaḥ pade |  
vāsudevaṃ dvārapālau vainateyaṃ praṇamya ca || 16 ||

maṅgalāsāsanam kṛtvā tatratatra yathocitam |  
ūrīkṛtya ca tīrthādyamullasantaṃ munim bhaje || 17 ||

chatropalakṣitadvāraṃ tataśśrīmadupetya ca |  
ādyamarcāvatārāṅgāṃmāvīrbhūtaṃ yadṛcchayā || 18 ||

ikṣvākūṅāṃ kuladhanamiṣṭadaivam śriyaḥ patim |  
kāverīpuline ramye śeṣaparyāṅkaśāyīnam || 19 ||

nāthayāmunapūrvāṅgāṃ gurūṅāṃ kuladaivatam |  
śrīraṅgarājam deveśam dṛṣṭvācāryapurassaram || 20 ||

sāṣṭāṅgaṃ samyagānamya sahaśīṣyaiśca bhaktitaḥ |  
antaḥ praviśya sāmōdamāmōdastaṃbhameva ca || 21 ||

śrībhāṭṭanātha śrīsūktaiḥ maṅgalāsāsanātmakaiḥ |  
jītantāstotraratnābhyāṃ bhītiprīti purassaram || 22 ||

maṅgalāsāsanam śaureḥ kurvantaṃ gurumāśraye |  
tato vimāne praṇavākāre vyakte svayaṃbhuvi || 23 ||

divyasimhāsane ramye sthitaṃ padmāsane'grataḥ |  
kastūrītilakādramyātkāntaphālatalaṃ harim || 24 ||

kañjākṣam kāntavadanaṃ kamanīyāṅgasundaram |  
pāṇipadmācatuṣkeṇa svāśrītābhīṣṭadāyīnam || 25 ||

śaṅkhacakreva dadhataṃ gadāmbhayamudrikām |  
āsannābhyāṃ ramābhūbhyāṃ pārśvayoḥ paryupāsitam || 26 ||

sarvāvayava saundaryādabhirāmavarābhidhām |  
saṃprāptam bhaṭṭanāthoktyā tadā godāsamarpaṇe || 27 ||

saṃsevyānandabharitam saṃśraye yatiśekharam |  
tataśśrīraṅgarājasya śrīmataśśeṣasāyinaḥ || 28 ||

pādāravinde parame bhaktābhīṣṭaprade śubhe |  
sauvarṇakāhalākāre jaṅghe divyeca jānuni || 29 ||

kadalīkānta kāṇḍoru yugalañcāti sundaram |  
kāñcanāṃbarakhaṇḍābhyāṃ kamanīyakaṭītaṭam || 30 ||

divyāṃsanābhimadhyañca trivalyā śobhitodaram |  
lakṣmīkeligrhaṃ ramyaṃ lalitaṃ kaustubhaśrīyā || 31 ||

vakṣassthalam manohāri vaijayantya vibhūṣitam |  
graiveyabhūṣāruciram kaṇṭham kaṃbusamākṛtim || 32 ||

upadhānīkṛtam bāhumuttamāṅgasamīpataḥ |  
dakṣiṇaṅca tathā jānuviśrāntam dakṣiṇam bhujam || 33 ||

padmābhirāmavadanaṃ padmapatrekṣaṇadvayam |  
subhrūyugaṃ sunāsañca sukapolataladvayam || 34 ||

sundaram cubukaṃ cāpi susmitādharapallavam |  
kāntakuṇḍalasaṃśobhikarṇapāśayugaṃ tathā || 35 ||

sulalāṭam ca tatrordhvapuṇḍrañcāpi lalāṭikām |  
sarvādhirājiyapīśunaṃ sarvadeva namaskṛtam || 36 ||

divyaratnakirīṭaṅca darśam darśam punaḥ punaḥ |  
munivāhanayogīndrasūktyuccāraṇapūrvakam || 37 ||

āpādacūḍam saṃsevyam sarvāvayava bhogyatām |  
śrīraṅgarājam śaraṇam prārthayantaṃ bhajāmi tam || 38 ||

tataḥ śrīraṅgarājasya śrīmatīm dhṛtaśāṭikām |  
pādyatīrtham prasādam ca pādukāṃmālīkām śubhām || 39 ||

an̄gīkṛtya kṛpāmūla manujñāpyāśritaissaḥ |  
vimānaṃ praṇavākāraṃ vidhāyāntaḥ pradakṣiṇam || 40 ||

chatropalakṣitadvārāt prāgdeśe śrīśabhaktitaḥ |  
sthitvā kālaṃ kṣaṇaṃ devamanubhūya punaḥ punaḥ || 41 ||

dvārāttasmādbahiścaitya natvā kṣāmaṇapūrvakam |  
balipīṭhaṃ tataḥ prāpya praṇamantaṃ bhajāmi tam || 42 ||

tato mahāmaṇṭapaṃ tadetya śrīraṅgaśāyinaḥ |  
kaiṅkaryavardhakān bhaktān kiṅkarāṃścānumānya ca || 43 ||

śrīraṅgaśāyamudvelaṃ parāmr̥śyottarottaram |  
kalijinnirmitaṃ samyagdhānyāgārañca yoginaḥ || 44 ||

śrīgopuravarāsīnamānamya nṛharim̄ tataḥ |  
śrīraṅgarājamahiṣim̄ sevyāṃ sarvātmabhissadā || 45 ||

śrīśāśraye ca jīvānāṃ prāptāṃ puruṣakāratām |  
jananīm̄ sarvalokānām̄ śrīyaṃ devīmupetya ca || 46 ||

saṃsevyā śiṣyairbhaktaiśca maṅgalāśāsti pūrvakam |  
tīrthādikaṃ ca svīkṛtya parikramya pradakṣiṇam || 47 ||

sahasrastambhasaṃyuktaṃ namaskṛtvāca maṇṭapam |  
svīyaṃ maṭhaṃ samāsādya sacciṣyaiḥ pramapūrvakam || 48 ||

vyākhyānakūṭe vimale vidvajjananiṣevite |  
padmāsanasthaṃ padmākṣapādābjanyastamānasam || 49 ||

prasannavadanāmbhojaṃ praphullāṃbujalocanam |  
ūrdhvapuṇḍrairvirājantamullasadbirmanoharaiḥ || 50 ||

brahmasūtreṇa śubhreṇa śobhitaṃ brahmatejasā |  
padmākṣatulasīmālāpariṣkṛtabhujāntaram || 51 ||

tridaṇḍamaṇḍitoraskaṃ divyajñānāmṛtodadhim |  
kāṣāyavastrasaṃśobhi kaṭītaṭamanoharam || 52 ||

śrīmadvaiṣṇava siddhāntaṃ pratiṣṭhāna deśikam |  
vedāntavidyāṃ vimalāṃ vyākurvantaṃ mṛdūktibhiḥ || 53 ||

śiṣyebhyo hitakāmebhyaḥ śrīśaśeṣatvabodhinīm |  
bhaktairbhāgavataiścāpi sevya mānaṃ yatīśvaram || 54 ||

śrībhāṣyakāraṃ seve'haṃ śrīkāntānandavardhanam |  
tataḥ śrīpādatīrthaissvaiśśiṣyāṅāñca mahātmanām || 55 ||

satāṃ saphalayantaṃ taṃ saṃśraye yatīśekharam |  
tato mādhyāhnikam kṛtyamanuṣṭhāya yathāvidhi || 56 ||

svīyam kuladhanam śrīśamārādhyā karuṇākaram |  
śrīmadraṅgādhirājasya pūjāṃ mādhyāhnikīm śubhām || 57 ||

sañjātāṃ bhaktitaḥ kṛtvā bhaktaiḥ yativaraiṣṣaha |  
hārdapūruṣabhogyam cetyanuyāgam vidhāya ca || 58 ||

prasādapātram kurvāṇam bhaktavargam yathocitam |  
prapadye bhaktavargāṇāṃ pārijātam yatīśvaram || 59 ||

tataścaikāntamāśritya sanniviṣṭam kṛtāñjalim |  
śrībhūpateśca caraṇau cintayantaṃ bhajāmi tam || 60 ||

tataśśaṭhāriyogīndra sūktyarthānubhavairmuhuh |  
bhaktānāṃ bhagavadbhaktim vardhayantaṃ namāmi tam || 61 ||

tatassāyantanaṃ karma kṛtvā śrīraṅgaśāyīnam |  
dhyātvā prapadye deveśamārādhyā svīyamacyutam || 62 ||

vedārtha vākya tattvārthaiḥ vimalajñānasampadaḥ |  
bodhayantaṃ nijān bhaktān puṇyaślokaṃ namāmi tam || 63 ||

tataḥ śrīśeṣa paryaṅke śayānaṃ raṅgaśāyīnaḥ |  
sarvopacārasahitaṃ yoganidrātmakaṃ hareḥ || 64 ||

śrutvā śrīmati paryaṅke saumye kṛṣṇājīnātmake |  
saṃvāhyamānacaraṇam sacchiṣyaiśca gurūttamaiḥ || 65 ||

patyuśśriyaḥ prasādēna bhagavadyogamāsthitam |  
bhagavatprāptighaṭakaṃ svāśritānāṃ mahātmanām || 66 ||

śrībhāṣyakāraṃ yaminam yatirājam dayāmbudhim |  
prapannajanakūṭastham prapadye bhaktavatsalam || 67 ||

śeṣāṃśenāvatīrṇāya śrīrāmānujayogine |  
gurūṇāṃ guravebhūyānnityaśrīrṇityamaṅgalam || 68 ||

śrīmatīṃ yatirājasya dinacaryāmimāṃ paṭhan |  
prāpnuyātparamāṃ bhaktiṃ yatirājapadābjayoḥ || 69 ||

śrīmadraṅge mahati nagare nityavāsī mahātmā  
trayyantārthasthitimupadiśan bhūtale puṇyakīrtiḥ |  
śrīmān raṅgeśvaracaraṇayormaṅgalāni prayuñjan  
śeṣāṃśena prathitavibhavo bhāti rāmānujāryaḥ || 70 ||

|| iti śrī yatipatidinacaryā stotram sampūrṇam ||